



www.oljan.fo

Jan Müller

20 - 01 - 2013

50.000 nýggj størv í bretsku oljuvinnuni

Bretski olju- og gassídnaðurin roknað við stórum vøkstri í olju- og frálandavinnuni, nú virkseimið í Norðsjónum tykist vera alsamt vaksandi. Samstundis er økta virkseimið við skifurgassi við til stimbra um jaligu útlitini. Milliardailøgur Oilandgaspeople.com, ein fyrirtøka, ið tryggjar arbeiðsmegi til orkuøkið, metir, at millum 40.000 og 50.000 nýggj størv eru í umbúnað. Hetta hevur í stóran mun samband við methøga útboðið av loyvum í 27. loyvisumfarinum, har Ráðið fyri orku og umhvørvisbroytingar, DECC, lat ikki færri enn 167 nýggj loyvi. Hetta stendur at lesa í ársfrágreiðing hjá Oil & Gas People, sum eisini grundar hetta á stórar íløgur, ið ymisk feløg longu eru farin undir og hava í hyggju at gera. Seinastu mánaðirnar hevur Statoil í Bretlandi boðað frá íløgum í Norðsjónum uppá 40 milliardir kr., sum skapar oman fyri 700 arbeiðspláss. Eisini er kunngjørt, at 10 milliardir kr. skulu brúkast til at menna Harris og Barra oljuøkið, umframt at samtakið við kanadiska Talisman og kinverska Sinopec eisini fer at gera íløgur fyri 10 milliardir krónur, sigur Kevin Forbes, forstjóri í Oil & Gas People, við bretska miðlar. Stórar útbyggingar vestan fyri Hetland Hann leggur aftrat, at verkætlaninar longu nú eru so nógv í tali, at tað er ógjørligt at nevna allar, men at royndir hansara siga, at fleiri stórar avdúkingar koma seinni í 2013. Eisini skulu havast í huga tær mongu og stóru útbyggingarnar, sum fara fram vestan fyri Hetland. Fleiri hava ført fram, at virkseimið í Norðsjónum er minkandi, men tørvurin á arbeiðsmegi veksur við rúkandi ferð í løtuni. Nakrar verkætlanir verða avriggaðar, nú tað nærkast móti endanum, men samstundis hevur støðugt høgi oljuprísurin, skattabroytingarnar og nýggja tøkkin við sær, at tað loysir seg at halda lív í spennandi verkætlanum og at byrja nýggjar, sigur Forbes sambært BBC. Vanta skikkaða arbeiðsmegi Frágreiðingin hjá Oilandgaspeople.com metir eisini, at skikkað arbeiðsmegi og fólk við

royndum á økinum verður ein mangulvøra. Okkara metingar vísa, at økta virkseimið í Norðsjónum hevur við sær, at krøvini um skikkaða arbeiðsmegi ongantíð hava verið so høg. Hetta samstundis sum skikkað arbeiðsmegi var ein mangulvøra frammanundan, sigur Kevin Forbes. Eisini týdning fyri Føroyar Fleiri av stóru útbyggingunum av olju- og gasskeldum í Bretlandi liggja tætt upp at føroyska markinum og kunnu tí eisini fáa týdning fyri føroyskar veitarar av vørum og tænastrum til oljuvinnuna, hvat vit longu hava sæð fleiri dømi um. Frálandaskip koma javnan til Føroya fyri at skifta manning og keypa vørum og tænastrum av ymsum slag. Og tess nærri útbyggingarnar eru føroyskum øki, tess betri skuldu møguleikarnir hjá føroyskari vinnu verið at fingið lut í økta virkseminum.